

प्रसार भारती  
(भारत का लोक सेवा प्रसारक)  
प्रादेशिक समाचार एकांश  
आकाशवाणी, पटना

प्रसारण:— शाम 06:15 बजे सँ

अवधि:— 05 मिनट

प्रधानमंत्री नरेन्द्र मोदी कहलनि अछि जे हुनक सरकार भ्रष्टाचार आ कालाधनक विरुद्ध अभियान जारी राखत। आई नव दिल्ली मे उद्योगपति सभक सम्मेलन के संबोधित करैत प्रधानमंत्री कहलनि जे देश कालाधन आ भ्रष्टाचार सँ मुक्ति चाहैत अछि। श्री मोदी कहलनि जे हुनक सरकार देश मे पारदर्शी आ एक जिम्मेदार व्यवस्था स्थापित करबाक लेल कृतसंकल्प अछि। ओ कहलनि जे भ्रष्टाचारक समाप्तिक लेल पछिला तीन वर्ष मे कतेको डेग उठाओल गेल अछि।

मुख्यमंत्री नीतीश कुमार आई कहलनि जे अगिला चारि वर्ष मे सभ गाम मे पक्की सड़क आ नालीक सुविधा उपलब्ध होयत। श्री कुमार कहलनि जे सभ गाम मे बिजली पहुंचायल जायत। मुख्यमंत्री विकास समीक्षा यात्राक क्रम मे पूर्वी चंपारण जिलाक तुरकौलिया प्रखंडक सेमरा गाम मे आ चकिया मे विकास योजनाक कार्यान्वयनक जायजा लऽ रहल छलाह।

सरकार बैंक मे खाता खोलबाक एहेन कतेको वित्तीय लेनदेनक मामिला मे आधार आ पैन संख्याक उल्लेख करबा संबंधी नियम सभ मे संशोधन कयलक अछि। पहिने एहि लेल अंतिम तिथि एकतीस दिसम्बर छल जकरा आब अनिश्चितकालक लेल बढ़ा देल गेल अछि। धन शोधन निवारण अधिनियम दू हजार दू मे संशोधन करैत ई निर्णय कयल गेल अछि।

सीबीआईक दिल्ली स्थित एक विशेष अदालत कोयला घोटालाक एक मामिला मे झारखंडक पूर्व मुख्यमंत्री मधु कोड़ा सहित चारि लोक के दोषी करार देलक अछि। अदालत एहि मामिला मे मधु कोड़ा, पूर्व कोयला सचिव एच.सी. गुप्ता, झारखंडक पूर्व मुख्य सचिव अशोक कुमार बसु आ एक आन के साजिश आ आपराधिक षड्यंत्र रचबाक दोषी पओलक अछि। अदालत दोषी सभके सजा पर काल्हि निर्णय सुनाओत।

केन्द्र उच्चतम न्यायालय के जनौलक अछि जे राजनेता सभ सँ जुड़ल मामिलाक निष्पादनक लेल बारह विशेष न्यायालय गठित कयल जाएत। सर्वोच्च न्यायालय केन्द्र सरकार सँ डेढ़ हजार सँ बेसी सांसद आ विधायक सँ जुड़ल मामिलाक निपटाराक लेल विशेष न्यायालय गठित करबाक योजना पेश करबाक लेल कहने छल। विधि आ न्याय मंत्रालय कहलक अछि जे आठ करोड़ टाकाक लागति सँ एक वर्षक लेल बारह विशेष अदालत गठित कयल जायत।

---

उच्चतम न्यायालय देशभरि मे मुक्त कारावास खोलबाक व्यावहारिकता पर विचार करबाक लेल गृह मंत्रालय सँ राज्य आ केन्द्रशासित प्रदेशक जेल महानिदेशकक बैसक बजयबाक लेल कहलक अछि। एहि प्रकारक कारावास मे कैदी सभ के आजीविकाक लेल जेल परिसरक बाहर जाकऽ सांझ धरि वापस घूरबाक अनुमति होयत अछि।

---

देश भरि मे राष्ट्रीय राजमार्ग निर्माण मे लागल इकाई सभ मे बालूक कमी दूर करबाक लेल ड्रेजिंग कॉरपोरेशन ऑफ इंडिया लिमिटेड, डीसीआई ड्रेजिंगक बाद निकालल गेल बालू उपलब्ध कराओत। एहि संबंध मे ड्रेजिंग कॉरपोरेशन आ भारतीय राष्ट्रीय राजमार्ग प्राधिकरणक मध्य एक समझौता ज्ञापन पर हस्ताक्षर कयल गेल अछि। समझौताक अंतर्गत डीसीआईक दिस सँ संग्रहित बालू देशक विभिन्न बंदरगाह पर उतारल जायत आ एकर व्यापार कयल जायत।

---

बिहार विद्यालय परीक्षा समितिक अगिला वर्ष होबय वला मैट्रिक परीक्षाक लेल आई सँ फार्म भरबाक प्रक्रिया शुरू भऽ गेल अछि। बोर्ड ऑनलाईन परीक्षा फार्म प्रदेश मे छओ सय पचास वसुधा केन्द्र पर भरल जायत। परीक्षार्थी बिना विलंब शुल्कक उनैस दिसम्बर धरि फार्म भरि सकैत छथि ओतहि विलंब शुल्कक संग बाईस दिसम्बर धरि फार्म भरल जायत आ समिति मैट्रिक आ इंटर परीक्षा मे सम्मिलित होबय वला छात्रक लेल पंद्रह दिसम्बर सँ एक्कैस दिसम्बर धरि टेली काउंसिलिंगक व्यवस्था सेहो कयलक अछि।

---

केन्द्र सरकार एमबीबीएस आ बीडीएस प्रवेश परीक्षा, नीटक लेल अभ्यर्थी सभके तीन मौकाक बाध्यता समाप्त करबाक निर्णय कयलक अछि। स्वास्थ्य मंत्रालयक प्रस्ताव पर मेडिकल काउंसिल ऑफ इंडिया अपन मुहर लगा देलक अछि। नव नियमक अनुसार सामान्य श्रेणीक छात्र पच्चीस वर्षक उम्र धरि एहि परीक्षा मे बैसी सकताह। अनुसूचित

जाति, अनुसूचित जनजाति अन्य पिछड़ा वर्ग आ दिव्यांगक लेल अधिकतम उम्र सीमा तीस वर्ष होयत ।

---

पूर्व मुख्यमंत्री आ हिन्दुस्तानी अवाम मोर्चाक राष्ट्रीय अध्यक्ष जीतन राम मांझी दलित सभके पांच डिसमिल भूमि देबाक मांगक समर्थन मे आई पटनाक गर्दनीबाग मे एक दिवसीय धरना देलनि । धरना स्थल पर पत्रकार सभ सँ गपशप करैत पूर्व मुख्यमंत्री कहलनि जे गरीब आ वंचित के तर्कसंगत मांगक समर्थन मे ओ अपन संघर्ष जारी रखताह ।

---

सीतामढ़ी जिलाक एक अदालत शराबक अवैध कारोबारक मामिला मे गिरफ्तार बथनाहा थाना क्षेत्रक एक कारोबारी के दस वर्षक सश्रम कारावासक सजाए सुनौलक अछि । अदालत दोषी व्यक्ति पर एक लाख टाकाक जुर्माना सेहो लगौलक अछि ।

---

वैशाली जिलाक सदर थाना क्षेत्रक विशुनपुर बालाधरी गाम मे आगि सँ झड़किकऽ एक महिलाक मृत्यु भऽ गेल अछि । ओतहि जमुई जिलाक खैरा थाना क्षेत्रक कागेश्वर गाम मे कारक चपेट मे अयबा सँ एक महिलाक मृत्यु भऽ गेल ।

---

एहि संग आकाशवाणी, दरभंगा सँ प्रसारित संवादक ई अंक समाप्त भेल ।

---